



चार्टर्ड एकाउंटेंट्स दिवस के अवसर पर प्रधानमंत्री का संबोधन

Posted On: 01 JUL 2017 10:35AM by PIB Delhi

प्रधानमंत्री श्री नरेन्द्र मोदी ने आज चार्टर्ड एकाउंटेंट्स दिवस के अवसर नई दिल्ली में एक बड़े जनसमूह को संबोधित किया।

वस्तु एवं सेवा कर लागू होने के पहले दिन प्रधानमंत्री के इस संबोधन का देश में कई स्थानों पर सीधा प्रसारण हुआ। प्रधानमंत्री ने चार्टर्ड एकाउंटेंट (सीए) को समाज के कल्याण और आर्थिक स्वास्थ्य का डॉक्टर बताया। उन्होंने सीए की तुलना आर्थिक जगत के संतों एवं ऋषियों से की। उन्होंने कहा कि भारत के चार्टर्ड एकाउंटेंट्स को उनके उत्कृष्ट वित्तीय कौशल के लिए दुनिया भर में जाना जाता है।

प्रधानमंत्री ने कहा कि किसी भी देश में बड़े से बड़े संकट से उबरने की क्षमता होती है, लेकिन उसका विकास तब गंभीर रूप से प्रभावित होता है, जब लोगों का एक छोटा सा वर्ग भ्रष्ट प्रथाओं में शामिल होना शुरू कर देता है।

उन्होंने गत तीन वर्षों में मुद्रा के विमुद्रीकरण समेत कालेधन के खिलाफ केंद्र सरकार द्वारा उठाए गए विभिन्न कदमों और भ्रष्टाचार में लिस तत्वों पर की गई कार्रवाई का जिक्र किया।

प्रधानमंत्री ने कहा कि विमुद्रीकरण के बाद हुई डाटा माइनिंग की पड़ताल से तीन लाख से ज्यादा कंपनियां जांच के घेरे में आ गई हैं। उन्होंने कहा कि कानून का उल्लंघन करने वाली एक लाख कंपनियों का रजिस्ट्रार ऑफ कंपनी से नाम हटा दिया गया है। उन्होंने दोहराया कि केंद्र सरकार राष्ट्रहित में साहसिक फैसले ले रही है।

प्रधानमंत्री ने चार्टर्ड एकाउंटेंट्स से आत्मनिरीक्षण करने और भ्रष्टाचार में लिस लोगों को अपनी बिरादरी से बाहर निकालने का आह्वान किया। रिटर्न भरने के दौरान लोगों द्वारा की जाने वाली आय घोषणाओं के आंकड़े देते हुए प्रधानमंत्री ने चार्टर्ड एकाउंटेंट्स से राष्ट्रहित को सर्वोपरि रखने और अपने ग्राहकों को सही सलाह देने का अनुरोध किया। प्रधानमंत्री ने उपस्थित जनसमूह को याद दिलाया कि आजादी की लड़ाई में वकीलों समेत बड़ी संख्या में पेशेवरों ने महत्वपूर्ण भूमिका निभाई थी। उन्होंने चार्टर्ड एकाउंटेंट्स से उन्हीं के पदचिह्नों पर चलने का आग्रह किया। प्रधानमंत्री ने कहा कि वस्तु एवं सेवाकर के साथ देश आर्थिक एकीकरण के एक नए युग में प्रवेश कर रहा है, ऐसे में चार्टर्ड एकाउंटेंट्स को अपने ग्राहकों को ईमानदारी के रास्ते पर चलने की सलाह देनी चाहिए। उन्होंने कहा कि पूरा देश चार्टर्ड एकाउंटेंट्स के प्रमाणीकरण पर विश्वास करता है, ये आस्था और विश्वास कभी नहीं टूटना चाहिए। उन्होंने समझाया कि कैसे करदाताओं द्वारा भुगतान किया जाने वाला टैक्स समाज के कल्याण और राष्ट्र के विकास में महत्वपूर्ण भूमिका निभाता है।

उन्होंने चार्टर्ड एकाउंटेंट्स से 2022 में अपने पेशे के लिए निर्धारित लक्ष्यों पर विचार करने का आग्रह किया। 2022 में भारत की आजादी के 75 वर्ष पूरे हो जाएंगे। विश्व की चार बड़ी ऑडिट कंपनियों का जिक्र करते हुए उन्होंने चार्टर्ड एकाउंटेंट्स से अगली चार बड़ी वैश्विक ऑडिट कंपनियों को भारत में तैयार करने का अनुरोध किया।

महान अर्थशास्त्री चाणक्य को उद्धृत करते हुए प्रधानमंत्री ने चार्टर्ड एकाउंटेंट्स से अनुरोध किया कि इस अवसर को अपने हाथ से न जाने दें। उन्होंने चार्टर्ड एकाउंटेंट्स को राष्ट्र निर्माण की मुख्यधारा में शामिल होने के लिए आमंत्रित किया।

AKT/HS/AS

(Release ID: 1494593) Visitor Counter : 44

